

## Reglugerð fyri nýtslu av bátaplássum í Eysturkommunu

Hendan reglugerð er galdandi fyri allar bátaeigarar, sum hava fingið nýtslurætt til bátapláss í Eysturkommunu. Bátaplássini eru ætlað smábátum og bátum innan ferðavinnuna, har eigarin býr ella er skrásettur í Eysturkommunu. Onnur kunnu fáa bátapláss, um kommunan metir, at tey økja um virksemi og trivnaðin í økinum.

Tað er Eysturkommuna sum umsitur bátaplássini.

§ 1. Bátaeigarar hava skyldu til at fara væl um bátaplássid, økið á landi og flótibrýrnar.

Stk.2 Tað er ikki loyvt at hava amboð, fiskireiðskap ella nakað annað tilfar liggjandi á landi við bátaplássid ella á flótibrúgvunum. Allir slíkir lutir ella tilfar verður uttan ávaring fyribeint fyri eigarans rokning og ábyrgd.

Stk.3 Tað er strangliga bannað at kasta garnar, høvd ella annað á sjógv innan fyri brimgarðarnar.

Stk.4 Bátaeigarin hevur ábyrgd av, at báturin er í forsvarligum standi. Bátaeigarin skal syrgja fyri at halda bátin lens, at festa bátin soleiðis, at endarnir liggja væl og ikki slítast óneyðugt, og at báturin ikki er til ampa fyri onnur ella kemur at skaða aðrar bátar ella ognir í havnini.

Stk.5 Tá sigt verður inni í bátahylin, skal ferðin verða so lítil sum gjørligt, soleiðis at aðrir bátar, ið sigla ella liggja bundnir, ikki fáa skaða.

Stk.6 Bátaeigarar hava skyldu at akta boðini frá havnaumsjónarmanninum, eisini um hesin ynskir, at báturin verður fluttur.

Stk.7 Fyri at forða fyri at olja fer á sjógv, er tað skylda hjá øllum bátaeigarum at hava eitt nøktandi “kjølsvín” liggjandi í kjølinum.

§ 3. Bátaeigarin tekur við plássinum í tí standi, tað er, tá hann fær tað. Um bummur/teymur ella annað er brotið/skatt, skal hann gera vart við hetta beinanvegin. Ger hann ikki tað, verður hann mettur at hava ábyrgdina av skaðanum.

§ 4. Bátaeigarin hevur ábyrgdina av bátaplássinum og skal endurgjalda skaðar, ið koma á útbúnaðin, sum t.d. bummar, festir og á aðrar bátar uttan so, at hesir koma av illveðri ella øðrum, sum bátaeigarin ikki hevur ábyrgdina av.

Stk.2 Eysturkommuna skal bøta um teir skaðar, sum koma á útbúnaðin, ið stava frá illveðri, vanligum sliti og elli.

§ 5. Leiga verður goldin samsvarandi teimum til eina og hvørja tíð galdandi leigugjöldum fyri bátapláss í Eysturkommunu. Leigan er nú 75 kr./fót mvg íroknað.

§ 6. Borgarar ella feløg í Eysturkommunu, sum ætla at útvega sær bát, kunnu við at gjalda eitt depositum, fáa tilluta bátapláss fyribils í 3 mðr.

Stk.2 Um bátaeigarin selur bát sín, skal hann beinanvegin boða kommununi frá hesum. Bátapássið fylgir ikki við bátinum uttan at nýggi eigarin ger sáttmála við Eysturkommunu eftir galdandi treytum.

Stk.3 Hevur bátaeigarin ikki, áðrenn 6 mðr frá söludegnum at rokna, fingið sær annan góðkendan bát, er nýtslurætturin til bátaplássið fallin burtur, og kommunan kann lata øðrum bátaeigara plássið.

Stk.4 Um bátaeigari í meira enn 6 mðr ikki hevur brúkt bátaplássið til egnan bát, hevur kommunan rætt at uppsiga leigumálið við 3 mðr freist og lata øðrum umsøkjara bátaplássið.

Stk.5 Bátaeigari, sum ætlar at keypa stórri/minni bát, skal skrivliga søkja Eysturkommunu um stórri/minni pláss. Umsókn um broyting av bátaplássi verður tillutað eftir aldrinum á umsóknini.

§ 7. Um bátaeigarin ikki fer at nýta plássið í 30 samanhangandi dagar ella meira, hevur hann skyldu til beinanvegin at boða havnaumsjónarmanninum frá.

Stk.2 Eysturkommuna hevur rætt til at lata onnur nýta bátaplássið, uttan at bátaeigarin fær leiguna endurgoldna fyri tað tíðarskeiðið.

§ 8. Um Eysturkommuna skal brúka økið til okkurt annað, ella neyðugt verður at flyta bátaplássini av øðrum orsøkum, hevur kommunan rætt til at taka bátaplássið aftur við 3 mánaða ávaring.

§ 9. Hóast kommunan hevur 3 mánaða uppsagnartíð, kann kommunan, aftan á skrivliga ávaring, taka plássið aftur, um reglugerðin verður brotin. Brot á reglugerðina kann fevna um, men er ikki avmarkað til:

Stk.2 Um leiga ikki er goldin 1 mánaða aftan á falldag, og leigarin ikki hevur goldið eftirstøðuna áðrenn 10 gerandisdagar aftan á at kommunan hevur sent honum innskivað bræv við kravi um gjalding av eftirstøðuni og gjørt greitt, at bátaplássið verður tikið aftur um eftirstøðan ikki verður goldin sum ásett.

Stk.3 Um leigarin fremur onnur brot á reglugerðina og ikki beinanvegin heldur upp at við tí, hóast hann hevur fingið skrivliga ávaring.

Stk.4 Um leigari ikki aktar boð frá havnaumsjónarmanninum, eisini um hesin ynskir, at báturin verður fluttur í annað pláss, støðugt ella fyri eitt styttri tíðarskeið.

§ 10. Um bátaeigarin flytur úr kommununi, verður bátaplássið tikið aftur. Eigarin kann tó søkja um bátapláss undir øðrum treytum.

§ 11. Tá ið bátaplássið er latið/tikið aftur, hevur bátaeigarin skyldu til at flyta bátin beinanvegin. Verður hetta ikki gjørt, verður báturin tikin upp á land fyri bátaeigarans rokning.

§ 12. Reglugerðin kemur í gildið tann 1. mai 2012

**Eysturkommuna**